

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||

śrīmadveṅkaṭādhvari viracitam
|| *śrīlakṣmīsahasram* ||
|| *kāruṇyastabakaḥ* ||

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ kārūṇyastabakaḥ ॥

bhaje bhujāṅgaśaileśabhujāntarapariṣkriyām |
tanayām dugdhajaladherdayāmiva kṛtodayām ॥ 1 ॥

janani jīvayitum jagadarditam
daśamukhapramukhaistridaśāribhiḥ |
janakayajñamahījaṭhare janim
kṛtavatī bhavatī kṛpayā rame ॥ 2 ॥

akarūṇā karūṇā dhruvamamba te
kṣititale bhavatīmavatārya yā |
ahaha yātupurasthitivedanām
ayamadājjagadārtinivṛttaye ॥ 3 ॥

aviratavividhāparādhakāri-
ṇyapi mayi devi dayām kariṣyasīti |
janani mama bhayāturasya dhairyaṃ
janayati vāyasadānavāpadānam ॥ 4 ॥

rāghavasya hṛdayaṃ sthirāghava-
dvāyasaṃ prati navāyasakramam |
devi jānaki dayārasāttvayā
pādayojanakṛtā dravīkṛtam ॥ 5 ॥

abdheḥ kanye janani mahatāmāgasām janmageheṣu
asmādrkṣeṣvapi ca karūṇāmādadhāsi dhruvaṃ tvam |
sākṣī tasmin yudhi daśamukhe sārasākṣi vyapete
yātustrīṇām kabalanavidhiṃ yācamāno hanūmān ॥ 6 ॥

rāmastiṣṭhatu nāma yo na vimṛdhe
 jihreti nirhetukaṃ
 sugrīvaikavirodhinaṃ kṣītisute
 saṃhṛtya taṃ vālinam |
 kārūṇyāmbunidhistvameva niyataṃ
 klptārdrapīḍaṃ yato
 rakṣaḥ strīnikaraṃ rarakṣitha tama-
 pyārdrāgasam vāyasam || 7 ||

guruṇā plavena karuṇātmanā vinā
 hariṇāṅkasodari guṇāmbudhe tava |
 jananādhirogamaraṇādivedanā
 varuṇālayasya taraṇāya kā gatiḥ || 8 ||

tvayyevāyatate kṛpā raghupaterdevasya satyaṃ yato
 vaidehi tvadasannidhau bhagavatā vālī nirāgā hataḥ |
 ninye kāpi vadhūrvadhaṃ tava tu sānnidhye tvadaṅgavyathāṃ
 kurvāṇo 'pyavitaḥ patannaśaraṇaḥ kāko vivekojjhitaḥ || 9 ||

dvipaṅcagrīvājñā cakita samudaṅcanniśicara-
 prapaṅcaprakṣiptaḥ pavanasutavāle hutavahaḥ |
 yato jātaḥ śītastamiha bhavasantāpavivaśe
 kṛpāpūraṃ svairaṃ kiratu mayi lokāmba bhavatī || 10 ||

viṣṇāvusuṣṇāṃśuvaṃśaṃ gatavati vibudha-
 dveṣiśoṣāya roṣāt
 eṣyattattadyoṣidāgaḥ śatamapi kṛpayā
 kṣantukāmaiva nūnam |
 dhatte kanyā jananyā guṇamiti nipuṇaṃ
 kiṃvadantīṃ vidantī
 pūrvam sarvam sahāyāmudayamakuruthā
 bhogīśailendrakānte || 11 ||

avitumiha dayā te devi mārgatyaśaktān
 ahamapi śaraṇārthī hanta majjan bhavābdhau |
 ghaṭanamucitamāsīdāvayordavayogāt
 kalaśajaladhikanye hātumenam na yuktam || 12 ||

kāryeṣu kāraṇaguṇā niyatam bhavantīti
 uktiṃ satāmavitathāmavadhārayāmaḥ |
 cāndrī kalā ca bhavatī ca payodhimadhyāt
 jāte yadamba sudhayā dayayā ca śīte || 13 ||

āsāditonnatapadeṣu girīśamukhyeṣu
 āroḍhumabjanilaye śīthilābhilāṣā |
 nīce tu mādrśī dayārasanimnagā te
 prāptādarā pravahatīyanurūpametāt || 14 ||

śaurīścakāsti hṛdayeṣu śarīrabhājāṃ
 tasyāpi devi hṛdayaṃ tvamanupraviṣṭā |
 padme tavāpi hṛdaye prathitā dayeyaṃ
 tāmeva jāgradakhilātīśayāṃ śrayāmaḥ || 15 ||

nityaṃ viśvaṃ vaśayati harirnigrahānugrahābhyām
 ādye śaktiṃ vighaṭayati te hanta kārūṇyapūraḥ |
 īṣannyūnaṃ tadiha dayitādīśitṛtvam bhavatyāḥ
 taccheṣatvaṃ kathamitarathā devi tulye'pi bhūmni || 16 ||

vihitam jahatam vivekahānā
 dahitam karma ca nityamācarantam |
 apayātaguṇam haripriye mām
 kṛpayā kevalayaiva pālayethāḥ || 17 ||

kṣaṇamapyanavasthitau janāgaḥ
 kamitā na kṣamiteti sānukampā |

avatāradaśāsu devi rūpaiḥ

anurūpairanugāhase mukundam || 18 ||

calati kalitāyāse śvāse kaphārgalite gale

bhramati nayane bhrānte svānte yiyāsuṣu cāsuṣu |
tvarayati dayā jantorhantotkrame bhavatīṃ rame
tvamapi kṛpaṇatrāṇe prāṇeśvaram ca parāṇmukham || 19 ||

duḥ khākrāntaṃ bhavajalanidhiṃ dustaraṃ yogivaryaiḥ

pāpānāṃ nastaritamadhunā kā kathā lokadhātri |
evaṃ yadyapyudayati matistāvakīmabdhikanye
dhanye dr̥ṣṭvā tadapi karuṇāṃ dhairyametyantarātmā || 20 ||

tapobhiriha yoginastava dayāmavindanta yām

akiñcanatayāpi tāmamṛtasodari prāpnumaḥ |
samādhipaṭavaḥ śramādanubhavanti yaddaivatam
tadeva yamunātaṭitarugaṇaḥ sukhenānvabhūt || 21 ||

apāraparitāpakṛdbhavatapātapāndhā vayaṃ

prapāmiva supāvanīṃ tava kṛpāmupāsīmahi |
udañcitadhanañjayāḥ prabhurudārahetiryayā
yayāvudadhikanyake tapanamadhyagaḥ śītātām || 22 ||

kaṃsārātipreyasi saṃsārābdhau bhramannanātho 'ham |

amba tava sādhvakampāmanukampānnāvamavalambe || 23 ||

|| iti śrīmadveṅkaṭādhvariviracite śrīlakṣmīsahasre kārūṇyastabakaḥ ||